

అరియర్స్

“ఓహో నా భాగ్యమూ, అహ నా భాగ్యమూ!” అంటూ ఆనంద తన్మయత్వంతో చిందులు తొక్కుకుంటూ ఇంటి దారిపట్టాడు పరంధామయ్య.

అలా మహదానందంతో పరంధామయ్య ఉప్పొంగిపోవటానికి కారణముంది. “బకాయిలు బకాయిలు” అంటూ ప్రభుత్వానికి పన్ను చేసిపెట్టిన కాంట్రాక్టర్లు గోలపెట్టారు కానీ, అది అరణ్యరోదనే అయింది. ప్రభుత్వ బొక్కసం ఖాళీ. అలాంటి సమయంలో పరంధామయ్య విజయం సాధించాడు. పదవీ విరమణ చేసిన ఆ బడుగు ఉపాధ్యాయుడి జీవితంలో అది ఘనకార్యమే. తను ఉద్యోగం చేస్తున్న కాలంలో ఏ నెలా అతను మొదటి తారీఖున జీతాన్నందుకున్న పాపాన పోలేదు. ప్రభుత్వం దయతలచి ఏ రెండు మూడు నెలలకో గ్రాంట్లు మంజూరు చేసేది. మామూళ్ళు చెల్లించందే బిల్లులు పాసయ్యేవి కావు. ధరలు పెరిగినట్టే... మామూళ్ళూ ఆ స్థాయికి ఎదిగాయి. ముళ్ళున్నాయని మార్గంలో వెళ్ళకుండా తప్పదు కదా! అప్పుడప్పుడూ ప్రభుత్వం జీతాలు పెంచేది; పెంచుతున్నామని ప్రకటనలిచ్చేది. అవి అమలయ్యేందుకు సంవత్సరాలు పట్టేవి. బ్యూరోక్రసీ అందుకే... ప్రభుత్వాదేశాలు వెంటనే అమలు కానివ్వకుండా చూడటానికే ఉంది. అందువల్ల అరియెర్స్ పెరిగిపోయేవి. ఆ బిల్లులు చూస్తూ ఉంటే ప్రభుత్వోద్యోగులకు కంటగింపుగా ఉండేది. అని సక్రమంగా చెల్లింపులయ్యేవి కావు. అలాంటి అరియెర్స్ ఓ రెండు లక్షల రూపాయలు పరంధామయ్యకు ఇవ్వాలి ప్రభుత్వం. పదవీ విరమణ చేసి నాలుగేళ్ళయినా అతనికి బకాయిలు చెల్లించలేదు ప్రభుత్వం. ఈ లోపల అప్పులు పెరిగిపోయాయి. పెన్షన్ డబ్బు ఏమూలకీ సరిపోవటంలేదు. అక్కడికీ రెండు మూడు ట్యూషన్లు చెప్పుకుంటూ జీవితం వెళ్లమారుస్తున్నాడు. కానీ, ఆ సంపాదన వడ్డీలు కట్టటానికే చాలటంలేదు. అదిగో, అలాంటి తరుణంలో, తన తీవ్ర ప్రయత్నాల కారణంగా, రావల్సిన బకాయిలో నాలుగోవంతు సంపాదించగలిగాడు. బకాయిలు చెల్లించేది ప్రతి ఏటా మార్చి నెలలోనే. అలా పని జరగకుండానే ఎన్నో మార్చి నెలలు గతించాయి, కానీ ఇప్పటి వరకూ మోక్షం కలగలేదు. భగీరథుడు సురగంగను భువిపైకి దింపాడంటారు. అది పుక్కిటి పురాణం. పరంధామయ్య యాభైవేల రూపాయలు, రావల్సిన బకాయిల్లో ఇరవై ఐదు శాతమయినా - ప్రభుత్వా న్నుండి వసూలు చేసుకోగలగటం వాస్తవం. అందుకతను మహదానందతో పాట పాడు కోవటంలో ఆశ్చర్యమేముంది!

ఈ అరియెర్స్ వసూలు చేసుకునే ప్రయత్నంలో భాగంగానే ఓ ఎమ్మెల్యేగారిని సందర్శించాడతను.

“అయ్యా, బాబూ, నా పరిస్థితి ఇది. నేను రిటైరె నాలుగేళ్ళయింది. కాళ్ళరిగేట్టు తిరుగుతున్నా. కానీ, ప్రభుత్వం నా బకాయిలు చెల్లించటంలేదు. తమరు కల్పించుకుంటే, నా పనయిపోతుంది. ఈ దీనుడి మీద ప్రభువులు కనికరించాలి!” అని అభ్యర్థించాడు పరంధామయ్య.

“నువ్వు మా పదవులు చూసి ఎంతో ఆన పెట్టుకున్నట్టున్నావు. మా పరిస్థితి గోచీకి ఎక్కువ గావంచాకు తక్కువ అన్నట్టుంది. రాష్ట్రంలో మంత్రుల మాటలకే లెక్కలేదు. ఇంక మాబోటి బడుగు ఎమ్మెల్యేలను పట్టించుకునేదెవడు? కనుక నా వల్లేం కాదు. పైన ఆ దేవుడున్నాడు. ఎప్పుడోప్పుడు నీ అరియర్స్ నీకు ముట్టకపోతాయా?” అన్నాడాయన.

“అయ్య బాబో! మీరే అలా అంటే నా కింక గోదారే గతి!” అని మొత్తుకున్నాడు పరంధామయ్య.

“బాగుండయ్యా నీ గోడు! తన దూర సందులేదు, మెడకో డోలా? మేం, ప్రజా ప్రతి నిధులం అంటూ గొప్పలు చెప్పుకోవటమే కానీ మా వల్లేం కాదు. మేం మా ‘గౌరవ భృతి’తో సరిపెట్టుకోవాల్సి వస్తోంది. పై అలవెన్సులు మంజూరు కావటంలేదు. అవి వచ్చాయా అంటూ అసెంబ్లీ చుట్టూ ప్రదక్షిణం చేయటమే మా పనయిపోతున్నది. కారు లోనుకోసం అప్లయ్ చేసుకున్నాను. కొత్త సభ ఏర్పడి ఆరు నెలలు దాటినా ఇప్పటి వరకు లోను మంజూరు కాలేదు. ఎలాగో లోను మంజూరు అవుతుంది కదా అన్న భరోసాతో అప్పుచేసి కారు కొన్నాను. దానికి వడ్డీ కట్టలేక చస్తున్నాను కానీ లోను శాంక్షనయ్యే సూచనలేం కనిపించటంలేదు. కడుపు చించుకుంటే కాళ్ళమీద పడుతుంది. నేను అధికారపక్షం ఎమ్మెల్యేనే. అయినా ప్రయోజనం లేదు. నా పరిస్థితే ఇలా ఉంటే నీకు నేనేం సాయం చెయ్యగలను. వెళ్ళు, వెళ్ళు!” అన్నాడాయన.

రాజకీయ నాయకుల వల్ల ప్రయోజనం ఉండదని పరంధామయ్య కర్ణమైపోయింది. ప్రభుత్వాధికారుల పట్టించుకుంటే పనవుతుందని ఎవరో చెప్పే, ఆ ప్రయత్నమూ చేద్దామని ఓ తెలిసిన మిత్రుడి ద్వారా సెక్రటేరియట్లో ఓ ప్రభుత్వ కార్యదర్శిని కలిశాడు అతను.

“ప్రభుత్వాన్ని నడిపేది బ్యూరోక్రసీనే కదయ్యా! ఆ సెక్రటరీగారు నాకు బంధువు. నా మాట కాదనడు. నీ పనయిపోతుంది. వర్రీ అవకు!” అని నమ్మబలికి ఆ కార్యదర్శిగారి దగ్గరకు తీసుకువెళ్ళాడు మిత్రుడు రామదాసు.

నిజమే ననుకున్నాడు పరంధామయ్య. ఈసారి పరంధామయ్య గోడు రామదాసే వెల్లడించాడు కార్యదర్శికి.

“ఏమిటి అరియెర్సా?” అంటూ ఉలిక్కిపడ్డాడు కార్యదర్శి.

“అవును, సార్! నాలుగేళ్ళనుండి ఎదురు చూస్తున్నాను. తమరు దయ ఉంచాలి!” అని చెప్పుకున్నాడు పరంధామయ్య.

“మీ పరిస్థితి చూస్తే నాకు జాలి వేస్తోంది. నాకూ సాయం చెయ్యాలనే ఉంది. కానీ, ఏం చేయలేని పరిస్థితి నాది. అసలు రాష్ట్ర బొక్కసంలో డబ్బెక్కడిది? ప్రభుత్వాధికారకే జీతాలు తప్ప మరే బిల్లులు ప్రభుత్వం వారు మంజూరు చేయటంలేదు. నా టి. ఏ. బిల్లులు పాసయి మూడు నెల్లయింది. మరి మీ విషయంలో నేనేం చెయ్యలేను. మీరు పెద్ద మనసు చేసుకుని నన్ను క్షమించెయ్యండి!” అన్నాడాయన.

ఆ మాత్రం ఆశ్వాసన ఇచ్చినవాడు ఈ నాలుగేళ్ళలో మరెవరూ దొరకలేదు పరంధామయ్యకు. అయితే కొండదేవరకు అనుమానమొచ్చింది. చిరుదేవుడు మాట ఇచ్చాడు కానీ, నిలుపుకుంటాడో, లేదో. అందుకే కొంత ఎడ్వాన్సు పడేసి మాటను ఖరారు చేసుకోవాలనుకున్నాడు.

“మరి అడ్వాన్సు...” అని నసిగాడు.

“అది మామూలే. ముందు ఓ రెండు వేలిస్తే. మిగతాది పనయ్యాక ఇవ్వవచ్చు!” అన్నాడు చిరుదేవుడు.

“ఓ రెండు రోజుల్లో సమర్పించుకుంటాను!” చెప్పాడు పరంధామయ్య.

“మంచిది!” అంటూ చిరుదేవుడింక పైలులో తల దూర్చాడు. అంటే ‘ఇంక వెళ్ళిపో!’ అని అర్థం.

పరంధామయ్య, కొండదేవరా బయటకొచ్చారు.

“ఇతను మహా నీతిమంతుడు. మాటకు కట్టుబడే మనిషి. నీ పనయిపోతుంది, మరేం దిగులుపడకు!” అని మరోసారి ధైర్యం చెప్పి వెళ్ళిపోయాడు కొండదేవర.

మర్నాడు భార్య మెడలో గొలుసు కుదువబెట్టి రెండు వేలు సమర్పించుకున్నాడు పరంధామయ్య చిరుదేవుడికి. అయితే, ఆ తర్వాత కూడా పరంధామయ్య పని సీదాగా జరగలేదు.

ఎందుకైనా మంచిది, ఓసారి తన విషయం చిరుదేవుడికి గుర్తుచేద్దామని పరంధామయ్య ఆఫీసుకు వెళ్ళాడు. అది మార్చి 26వ తారీకు. ఇంక వారం రోజుల్లో తన అదృష్టం ఎలా ఉందో తేలిపోతుంది. తీరా ఎండకు మాడుతూ ఆఫీసుకు వెళ్ళిన పరంధామయ్యకు చిరుదేవుడు సీటులో కనిపించలేదు. బేరాలు కుదుర్చుకోవడానికి బయటికెళ్ళాడేమో ననుకుని ఓ అరగంట నిరీక్షించాడు అతనికోసం. చిరుదేవుడు పతాలేడు.

“సార్! చిరుదేవుడుగారు ఎక్కడికో వెళ్ళినట్టున్నారు!” అని పక్కసీటు చిల్లరదేవుణ్ణి అడిగాడు పరంధామయ్య.

“ఇవాళ రాలేదు. సెలవు పెట్టాడు. వాళ్ళ అమ్మగారికి ఒంట్లో బావుండలేదు!” అని చెప్పాడతను.

“ఏమైంది?”

“గుండె జబ్బుట.”

పరంధామయ్య పై ప్రాణం పైనే పోయింది. ఏం చెయ్యాలో తోచలేదు. పక్కసీటు చిల్లరదేవుణ్ణి బతిమాలి బామాలి చిరుదేవుడి అడ్రసు సంపాదించి అతని ఇంటికి వెళ్ళాడు. ఆ రోజు రాత్రి పదిగంటలదాకా చిరుదేవుడి ఇంటి ముందు పడిగాపులు పడ్డాడు కానీ చిరుదేవుడి దర్శనం కాలేదు. అమ్మగారి దగ్గర ఆస్పత్రిలోనే ఉన్నాట్ట. మళ్ళీ పొద్దున్నే లేచి బస్సులు పట్టుకుని ఇరవై కిలోమీటర్ల దూరంలో ఉన్న చిరుదేవుడింటికి వెళ్ళాడు పరంధామయ్య. అతను వెళ్ళేసరికి అప్పుడే కాఫీ తాగుతూ పేపరు చూస్తున్నాడు చిరుదేవుడు.

పరంధామయ్య ముఖం చూడగానే దరిద్ర దేవతను చూసినట్టుంది చిరుదేవుడికి. చిరాకు కలిగింది అతనికి.

“ఏం పని? ఎందుకొచ్చావ్?” అనడిగాడు.

“అమ్మగారికి ఆరోగ్యం సరిగా లేదట. తమరు ఆఫీసుకు రాలేదు. అమ్మగారు ఎలా ఉన్నారో విచారించి పోదామని వచ్చాను!” అని నసిగాడు పరంధామయ్య.

“అవును, హార్ట్ ఎటాక్ వచ్చింది. ఏమవుతుందో చెప్పలేం!”

అలాంటి పరిస్థితిలో పరంధామయ్యకు తన పని గుర్తుచేయటానికి మనస్కరించలేదు. ఈ సారి కూడా తనకు అరియర్స్ ముట్టే యోగం లేదు. భగవంతుడలా నిర్ణయిస్తే తనేం చేయగలడు? విధిని నిందించుకుంటూ వెళ్ళిపోదామని వెనక్కి తిరిగిన పరంధామయ్యకు చిరుదేవుడి పిలుపు వినవచ్చింది.

“మీ పేరు పరంధామయ్య కదూ? రండి, కూర్చోండి!” అని పరంధామయ్యను సోఫాలో కూర్చోమని ఆదేశిస్తూ, “ఇదుగో, ఓ కాఫీ పట్టా!” అంటూ భార్య నుద్దేశించి కేక పెట్టాడు చిరుదేవుడు. అతనేం చెప్తాడోనని ఒళ్ళంతా చెవులు చేసుకుని బుద్ధిగా సోఫాలో కూర్చున్నాడు పరంధామయ్య.

“మా అమ్మగారికి ఏమాత్రం బాగాలేదు. ఇవాళో, రేపో అంటున్నారు. ఆస్పత్రిలో ఆవిణ్ణి చూసేవాళ్ళు లేరు. నాకేమో ఆఫీసు కెళ్ళకుండా కుదరదు. ఇది రష్ పీరియడ్ కదా, సెలవు దొరకదు. మీలాంటి వాళ్ళకు సాయం చెయ్యాలన్నా అదును ఇదే. ఆసుపత్రిలో అమ్మను కనిపెట్టుకుని ఓ మనిషి ఉండక తప్పదు. ఆసుపత్రి ఖర్చు కూడా విపరీతంగా ఉంది. నాకేం చేయాలో పాలుపోవటంలేదు!” అన్నాడు చిరుదేవుడు.

ఆసుపత్రి ఖర్చుంది కనుక మరింత డబ్బు పట్టుకురమ్మంటాడేమోనన్న భయం పట్టుకుంది పరంధామయ్యకు. తన్నింక ఈడ్చి తన్నినా మరి పైసా పుట్టదు. ఇంక తన అరియర్స్ కు నీళ్ళు వదులుకోవటమే ఉత్తమమన్న ఆలోచన కొచ్చాడు పరంధామయ్య.

“ఆహా, భయపడకండి. మిమ్మల్నేం డబ్బుడగటంలేదు. మీ కెలాగూ జరూరు పనులుండవు కనుక, రెండు రోజులు ఆసుపత్రిలో మా అమ్మగారి దగ్గర ఉంటారేమోనని అడుగుదామనుకుంటున్నాను. నేను ఆఫీసు కెళ్ళకపోతే మీ పని కాదు. అమ్మ దగ్గరుండే మనుషులెవరూ లేరు కనుక నాకు సెలవు పెట్టక తప్పదు!” అన్నాడు చిరుదేవుడు.

నిజానికి మార్చి నెల చివరివారం ప్రాణాంతకమైనా ఆఫీసుకు వెళ్ళక తప్పదు చిరుదేవుడికి. భక్తులు భారీగా ముడుపులు చెల్లించుకునేదప్పుడే. అలాంటి సమయంలో తల్లి హార్ట్ అటాక్ తెచ్చుకోవటం అతనికి చిరాకు కలిగించింది. ఇలా సమయం సందర్భం లేకుండా ప్రవర్తించే మనుషులంటే అతని కెప్పుడూ మంటే. కానీ తప్పదు. తల్లి దగ్గరెవరో ఒకళ్ళు ఉండాలి. పిల్లలు స్కూళ్ళకు వెళ్లాలి. భార్యకూ, తల్లికీ ఎప్పుడూ పడేది కాదు. ఈ సమయంలో “ఆస్పత్రిలో ఉండటం నా వల్లకాదు” అని బిర్రబిగిసి కూర్చున్నది ఆమె. తల్లికి తనొక్కడే కొడుకు. అక్కా చెల్లెళ్ళు కూడా ఎవరూ లేరు. ‘ఈ పరిస్థితి నెలా

నెట్టుకురావాలా' అని చిరుదేవుడు చింతిస్తున్న తరుణంలో పరంధామయ్య రాక అతనికి ఆనందం కలిగించింది. పంతుళ్ళ పాడు ముఖాలు - దరిద్రపు గొట్టు ముఖాలంటే అతని కెప్పుడూ చిరాకే. కానీ, దరిద్రపుగొట్టు ముఖాలవల్ల కూడా ప్రయోజనముంటుందని అతని కప్పుడే తెలిసింది.

పరంధామయ్యకీ గత్యంతరం లేదు. డబ్బంటే తనవల్లకాదు గానీ, శారీరక శ్రమ చెయ్యటానికి, అందునా ఆపదలో ఉన్న మనిషికి సేవ చెయ్యటానికి వెనుకాడే మనిషి కాదతను. పైగా చిరుదేవుడు తనకంత సాయం చేస్తున్నాడు, ఉపకృతిగా తనేం చేయకపోతే బావుండదనిపించింది పరంధామయ్యకు.

“అయ్యా! తమరంతలా అభ్యర్థించాలా? తమరి అమ్మగార్ని మా అమ్మలా చూసు కుంటాను. తమరు నా విషయంలో కృపాదృష్టి బరపాలి!” అన్నాడు పరంధామయ్య.

“ఆ విషయంలో మీరేం భయపడకండి. నా చేతనైనంత సాయం నేను చేస్తాను!” అన్నాడు చిరుదేవుడు.

అలా మాట ఇచ్చిన పరంధామయ్య చిరుదేవుడి తల్లికి సేవచేస్తూ మూడు రోజులు ఆస్పత్రిలో ఉన్నాడు. ప్రైవేటు ఆస్పత్రి కనుక రాకపోకలకి ఇబ్బంది కలగలేదు. అతను ఆస్పత్రిలో ఉన్న మూడురోజులూ ముసలావిడ అపస్మారకంలోనే ఉంది. డాక్టర్లు శతవిధాల ప్రయత్నించారు. చిరుదేవుడు మాత్రం రోజులో ఓ సారి అలా వచ్చి వెళ్ళేవాడు. అతని భార్య అసలు ఆస్పత్రికే రాలేదు. కొడుక్కు మరింత ఇబ్బంది కలిగించకుండా చిరుదేవుడి తల్లి మార్చి 29 అర్ధరాత్రికల్లా ప్రేమ, గౌరవాలేని ఈ లోకం నుండి పైకి పయనం కట్టేసింది.

ఈ మూడు రోజుల్లోనూ పరంధామయ్యకు ఆమెపట్ల కొంత ఆత్మీయత ఏర్పడింది. ఆమె అతన్ని చూసింది లేదు. మాట్లాడింది లేదు. కానీ, మరణపు వాకిలికి చేరువ చేసే ఆమె ప్రతి కదలికా అతని గుండెని పిండిచేసింది. ఆమె ఒంటరితనం, వివశత్వం అతణ్ణి విహ్వలుణ్ణి చేసింది. తల్లి పోయిన దుర్వార్త అతనికెలా చెప్పాలా అని మధనపడ్తూ, ఆటోలో వెళ్ళే డబ్బులేక, పది కిలోమీటర్లు నడుచుకుంటూ వెళ్ళి, చిరుదేవుడి ఇంటి తలుపు తట్టాడు పరంధామయ్య.

“అమ్మ పోయింది!” అని చెప్పాడు.

“అర్ధరాత్రప్పుడు అంత పడుతూ లేస్తూ రాకపోతే, పొద్దున్నొచ్చి చెప్పొచ్చుగా!” అని కసురుకున్నాడు చిరుదేవుడు.

అయితే, అలా చెప్పటం వల్లే చిరుదేవుడి తల్లి దహనానికి ఏర్పాట్లు చేయటం తేలికైంది. అంత్యక్రియలు చేసి అతను పన్నెండు గంటలకల్లా ఆఫీసుకు వెళ్ళటానికి వీలు కలిగింది.

మార్చి 31వ తారీకు మహత్తరమైన రోజు, ముడుపులు చెల్లించిన వాళ్ళకు. అజ్ఞానంతో శాంక్షనయిన మొత్తాలను ఉపయోగించని యూనిట్లనుండి డబ్బును ఎడ్జెస్ట్ చేసి, బకాయిలు చెల్లించే అవకాశం చిల్లరదేవుళ్ళకు ఉంటుంది. చిరుదేవుడు ఆ అవ

కాశాన్ని వినియోగించుకుని పరంధామయ్యకు ఇరవై అయిదుశాతం అంటే ఏబైవేల రూపాయలు మంజూరు చెయ్యగలిగాడు. పాపం, అతను పరంధామయ్యకు ఇంకా ఎక్కువగా ఇప్పిద్దామనే ప్రయత్నం చేశాడు కానీ ఇంకా చాలామంది బదుగుణీవులున్నారు కదా, వాళ్ళనూ ఏ డేరకో తృప్తిపరచాలి కదా! ఇందులో కొంతమంది ముడుపులు చెల్లించిన వాళ్ళకు కూడా అతనేం చేయలేకపోయాడు. రాష్ట్ర ఆర్థిక పరిస్థితికి అతన్ని తప్పు పట్టేం ప్రయోజనం! పరంధామయ్య పనయ్యేటప్పటికి రాత్రి పదిగంటలయింది. ఆ రోజుల్లా పరంధామయ్య ఆఫీసు బయట పడిగాపులు పడి ఉన్నాడు. చిరుదేవుడికి అతనిపై కరుణ కలిగి, బయటకొచ్చి “నీ పనయిపోయింది. ట్వంటీ ఫైవ్ పర్సెంట్ ఇస్తున్నాను. నాకివ్వాలన్న మూడువేలూ ఇచ్చి రేపు చెక్కు పట్టుకెళ్ళు” అన్నాడు.

“తమరు కరుణించాలి. చెక్కు కాష్ కాంగానే తమకు రావాల్సింది పువ్వుల్లో పెట్టి సమర్పించుకుంటాను” అన్నాడు పరంధామయ్య.

“నా దగ్గర నీ తెలివితేటలు చూపించకు. చెక్కు చేతిలో కొచ్చాక మళ్ళీ నువ్వు నాకు మొహం చూసిస్తావా? ఇవ్వాలింది ఇచ్చి, నీకు రావాల్సింది పట్టుకెళ్ళు” అన్నాడు చిరుదేవుడు.

“మిమ్మల్ని మోసం చేసి మేం బతగ్గలమా? మా అవసరాలు ఇంతటితో తీరిపోతాయా?”

“ఏం గోలయ్యా నీది! డబ్బిచ్చి చెక్కు పట్టుకెళ్ళు. మాటలనవసరం!” అని కసిరి, మారు మాటకు అవకాశం లేకుండా లోపలకు వెళ్ళిపోయాడు చిరుదేవుడు.

పరంధామయ్య కేం తోచలేదు. తను చిరుదేవుడి తల్లికంత సాయం చేశాడు కదా, డబ్బుకి తన్నంత నిక్కచ్చి చేయడనుకున్నాడు అతను. కానీ సర్వీసులో చేరిన కొత్తల్లోనే చేతులు తడిపే విషయంలో తల్లిని కూడా నమ్మకూడదని నేర్చుకున్నాడు చిరుదేవుడు. ఆలోచించగా, ఆ మూడువేలూ పెద్దల్లుడు సర్దుతాడేమో కనుక్కుందామనిపించింది పరంధామయ్యకు.

మర్నాడు పొద్దున్నే పెద్ద కూతురింటికి వెళ్ళాడు. కూతురు ఆదరంగా కాఫీ ఇచ్చింది. కానీ, పెద్దల్లుడు మాత్రం తన మూడో కూతురు పెళ్ళి చేసినప్పటి నుండి అతనితో సరిగ్గా మాట్లాడటంలేదు, ముభావంగా ఉంటున్నాడు. అయితే అవసరం తనది కనుక, అప్పు విషయం ప్రస్తావించక తప్పలేదు పరంధామయ్యకు.

“మూడు వేలు సర్దగలిగితే, రెండు రోజుల్లో ఇచ్చేస్తాను. అల్లుడుగారూ!” అన్నాడు అతను.

అయితే, అప్పులు పుచ్చుకోవచ్చు కానీ, ఇవ్వకూడదనే సిద్ధాంతం బంగారాజుది. మామగారు అడక్క అడక్క అడిగాడని కూడా మొహమాట పడలేదు అతను.

“నా దగ్గర లేవండీ!” అన్నాడు.

“అలా అంటే నేను కష్టాల్లో పడిపోతా, నాయనా! కాళ్ళరిగేటట్టు తిరిగి ఓ ఏబై వేలు

అరియర్స్ సంపాదించగలిగాను. ముదుపు చెల్లిస్తే గానీ మన చేతికి చెక్కు రాదు. కనుక నువ్వు ఎలాగైనా సరే నాకు సాయపడాలి. రెండ్రోజుల్లో నీ డబ్బు నీకు వాపసు చేస్తాను!" అని ప్రాధేయపడ్డాడు పరంధామయ్య.

'అరియర్స్' అనేటప్పటికి పెద్దల్లుడి బంగారు గుండె కరిగింది.

"సరే, అంతగా అడుగుతున్నారు కాబట్టి ప్రయత్నం చేస్తాను. పదకొండింటికి మా ఆఫీసుకొచ్చి తీసుకోండి!" అన్నాడు.

అంత తేలిగ్గా పెద్దల్లుడు అప్పు ఇవ్వటానికి అంగీకరించటం చూసి తనావేళ లేచిన వేళా విశేషం మంచిదని సంతోషించాడు పరంధామయ్య. పదకొండు గంటలకు అల్లుడి ఆఫీసుకు వెళ్ళి అతనిచ్చిన మూడు వేలు తీసుకుని, సీదా అటే విద్యాశాఖ కార్యాలయానికి వెళ్ళి, చిరుదేవుడికి మూడు వేలు సభక్తికంగా సమర్పించుకొని, చెక్కు పుచ్చుకుని అటునించి అటే బాంకుకు వెళ్ళి, చెక్కు డిపాజిట్ చేసి ఇంటికి తిరిగి వచ్చాడతను. వారం రోజులుగా తిరిగి తిరిగి ఒళ్ళు అలసిపోయింది. అయినా మనసు ఆనందంగా ఉంది. మరి భగీరథ ప్రయత్నం చేసి ప్రభుత్వాన్నిండి ఏబైవేలు వసూలు చేసుకున్న పరంధామయ్య ఇంటికి వస్తూ తన మహద్భాగ్యాన్ని గూర్చి పాట పాడుకున్నాడంటే ఆశ్చర్యమేముంది!

భోజనం చేసి ఓ కునుకు తీసి, వచ్చే ఏబై వేల నెలా ఏయే అప్పులకి సర్దాలా అని లెక్కలు వేస్తూ కూర్చున్నాడు. మొత్తం అప్పులు ఎనభై వేలదాకా ఉన్నాయి. మార్వాడీ కొట్లో భార్య గొలుసు, గాజులు తనఖా పెట్టి పదిహేనువేలదాకా అప్పు తెచ్చాడు. అది ముందు తీర్చేయాలి. ఆవిడ రోజూ తన్ని సాధిస్తోంది. తనా సాధింపులు పడలేదు. ఓ తెలిసిన మిత్రుడి దగ్గర ముప్పై వేలు అప్పు తెచ్చాడు. ముప్పైవేలకు నెలకు మూడు శాతం చొప్పున తొమ్మిది వందల రూపాయల వడ్డీ చెల్లించటానికి తన పుత్రమారుతున్నది. వచ్చే పెన్షన్లో అదే సగం మింగేస్తోంది. ఆ ముప్పై వేలూ ముందుగా చెల్లించాలి. మరో మిత్రుడికి ఇరవై వేలివ్వాలి. పాపం అతను బాంకు వడ్డీకే అప్పిచ్చాడు. ఈ డబ్బులో అతని కివ్వటానికి పడదు. మెల్లగా నెలకింతని తీర్చాలి. ఇంకో పదిహేనువేలు చిల్లర మల్లర బాకీలున్నాయి. వాటినీ ప్రస్తుతానికి ఆపక తప్పదు. పెద్దల్లుడి దగ్గర పొద్దున మూడువేల రూపాయలు తెచ్చాడు. అతనికి వెంటనే తీర్చేయాలి. అసలే ఖరాఖండి మనిషి. డబ్బివ్వక పోతే నోటికేది వస్తే అది అనేస్తాడు. తననుకున్న పద్ధతిలో బాకీలు చెల్లిస్తే, మరో రెండు వేలు మిగులుతాయి. అందులో ఓ జత చీరలు భార్యకు, ఓ జత పంచెలు తనకూ కొనుక్కోవాలి. తను వాడే ధోవతులు మరీ నీరుకావి పట్టివున్నాయి. కాస్తంత ఖరీదైనా మంచివి కొనుక్కోవాలి.

పొద్దు వాటారిపోయింది. చీకట్లు ముసురుకుంటున్నాయి. పరంధామయ్య భార్య శారదాంబ వంట చేస్తోంది. అర్జంటు బాకీలు ముందు చెల్లించి, మిగతా వాళ్ళకెలా సర్ది చెప్పాలా అని ఆలోచనలో పడి ఉన్న పరంధామయ్య ఒక్కసారిగా లైటు వెలిగినట్లుంటే ఉలిక్కిపడి తలెత్తి చూశాడు. పెద్దల్లుడూ, రెండో అల్లుడూ వాళ్ల భార్యలతో వచ్చారు. కూతుళ్ళూ, అల్లుళ్ళూ సామాన్యంగా తమ ఇంటికి రారు. తన చిన్న కూతురు జాహ్నవికి

లక్ష రూపాయలు కట్టుమిచ్చి రెండేళ్ళక్రితం పెళ్ళి చేసినప్పటినుండీ. తమకేదో అన్యాయం జరిగిందని భావించి తన ఇంటికి రావటం మానుకున్నారు వాళ్ళు. అందుకే, వాళ్ళిలా అకస్మాత్తుగా రావటంతో ఏదో తెలియని భయం కలిగింది పరంధామయ్యకు. ఏమైనా వాళ్ళను ఆహ్వానించక తప్పలేదు అతనికి.

“ఇదిగో, ఏం చేస్తున్నావు ఇంట్లో? అమ్మాయిలు, అల్లుళ్ళూ వచ్చారు!” అంటూ లోపలికి కేకపెట్టాడు అతను.

శారదాంబకు కూతుళ్ళను చూడగానే సంతోషం కలిగింది. అల్లుళ్ళకు మంచం వాల్చింది కూర్చోటానికి. కూతుళ్ళు సరస్వతి, సరోజ తండ్రి పక్కనే చాపమీద కూర్చున్నారు. వాళ్ళకు మంచినీళ్ళిచ్చి, కాఫీ పెడదామని శారదాంబ లేచింది కానీ, పెద్దల్లుడు వారించా దామెను.

“కాఫీ కేంట్లెండి అత్తయ్యగారూ, తాగే వచ్చాం. మావగారికి అరియెర్స్ వచ్చాయి కదా, ఓ మాటనుకుంటే సరిపోతుందని వచ్చాం. రేపాయన డబ్బంతా తగలెట్టి మాకు ఒట్టి చేతులు చూపెడతారేమో అని, వేరే పనున్నా మానుకుని వచ్చాం. పిల్లల్ని కూడా తీసుకురాలేదు. ఆలస్యమైతే వాళ్ళు బెంగపడిపోతారు. కనుక మాకు ఇవ్వాల్సిందేదో ఇస్తే మేం వెంటనే వెళ్ళిపోతాం!” అన్నాడు బంగార్రాజు.

“నీ కివ్వాల్సింది మూడువేలేగా. రెండ్రోజుల్లో తెచ్చిచ్చేస్తాను!” అన్నారు పరం ధామయ్య.

“అది ఎట్లాగూ ఇవ్వక తప్పదులెండి. మిగతాదాని విషయం మాట్లాడండి.”

“మిగతాదేమిటయ్యా?” అనడిగింది ఆశ్చర్యపోతూ శారదాంబ.

“అదేంటమ్మా అలా ఆశ్చర్యపోతావు! జానీ పెళ్ళికి మీ మూడో అల్లుడికి కట్టుమెంతి చ్చారు? లక్ష! మా ఆయనకెంతిచ్చారు! ముష్టి పదిహేనువేలు. మిగతా ఎనభై ఐదు వేలూ ఇచ్చేస్తే ఇంక మిమ్మల్ని ఇబ్బంది పెట్టం!” అంది రెండో కూతురు సరోజ.

“నాకు మాత్రం ఎంతిచ్చారు? మీకు పదిహేను వేలన్నా ముట్టాయి. నాకిచ్చింది ఐదువేలు. నాకు తొంభై ఐదువేలు రావాలి!” అన్నాడు బంగార్రాజు.

“అప్పటి రేట్లను బట్టి కట్నం ఇచ్చాం. అందుకు మీ తల్లిదండ్రులూ అంగీకరించారు. ఇప్పుడు రామచంద్రానికిచ్చినట్టు మీకూ ఇవ్వాలంటే నా వల్ల కాదు. నేను మీ కివ్వాల్సిందేం లేదు!” అన్నాడు ఖరాకండిగా పరంధామయ్య.

“ఎందుకివ్వరండీ! మీరు అరియెర్స్ తెచ్చుకోలా? మాకు రావాల్సిన అరియెర్స్ ఇవ్వ నంటే కుదరదు!” అన్నాడు బంగార్రాజు.

“పోనీ అడిగినంత ఇవ్వకపోయినా, మీ చేతనైనది ఇవ్వండి!” అన్నాడు రెండో అల్లుడు శివరావు.

“మీకు మాట్లాడటం తెలీదు, మీ రూరుకోండి! అప్పులు ఎగ్గొట్టే వంశం కాదు మాది!” అంది సరోజ.

“అప్పంటావేమిటమ్మాయి! మేం మీకేం బాకీ లేం!” అంది శారదాంబ.

“అలా అంటే ఎలా కుదురుతుందే అమ్మా? సరోజ పెళ్ళయినప్పటినుండి ఆయన నా ప్రాణం తీస్తున్నారు, మిగతా పదివేలా పట్టుకురమ్మని. అమ్మకు తెలియదా, అమ్మే ఇప్పిస్తుందిలేండి, మనం నోరు తెరచి అడగటం బావుండదని ఈ పదేళ్ళనుండి ఆయన్ని పట్టుబలవంతాన ఆపాను. ఇంక నా వల్ల కాదు. జానీకి లక్ష ఎందుకిచ్చారు కట్నం? మంచి సంబంధం, మంచి సంబంధం అని మోజుపడ్డారు కానీ, తరువాత వచ్చే పరిణామా లను గూర్చి ఆలోచించలేదు. నేను చెప్పినా వినలేదు. ఇంత ఏడ్చింది ఈ కొంపలో పెద్ద కూతురికి గౌరవం!” అని మెటికలు విరిచింది సరస్వతి.

“పదిహేను ఏళ్ళ క్రితం మీ ఆయనకు ఐదు వేలిచ్చినా, పదేళ్ళ క్రితం శివరావుకు పదిహేను వేలిచ్చినా ఇప్పటి లక్షకంటే ఎక్కువే. అందువల్ల మీ మొగుళ్ళకు తక్కువ కట్న మిచ్చానని ఏడవాల్సిన పనిలేదు మీకు!” అన్నాడు పరంధామయ్య.

పరంధామయ్య ఆ మాట అనేటప్పటికి పెద్ద గోలయింది.

“మాకు ఏడవాల్సిన ఖర్చేం పట్టలేదు. ఆ ఏడుపేదో మీరే ఏడవండి!” అన్నాడు బంగారాజు.

“పెద్దోడివి, నువ్వనాల్సిన మాటేనా అది, నాన్నా!” అంది సరోజ.

సరస్వతయితే కన్నీళ్ళే పెట్టుకుంది. “ఇంక మనకు మిగిలింది ఏడుపే! మాకు రావా ల్సింది ఎగ్గొట్టి నువ్వు బాగుపడవు, నాన్నా! కూతుళ్ళ ఉసురు కొట్టకుండా ఉండదు!” అంది సరస్వతి ఎక్కిళ్ళు పెడుతూ.

“చెప్పరేం, అలా మూగమొద్దులా కూర్చుంటే ఎలా? బకాయి చెల్లించకపోతే మీ నాన్న ఇంటిముందు నుండి కదలను అని నాకు చెప్పి ఏం ప్రయోజనం! ఆ మాటేదో మా నాన్నకు, అమ్మకు చెప్పండి!” అంది సరోజ.

“మామయ్యా! ఈ గోలంతా ఎందుకు, మీ దగ్గర ఉన్నదేదో ఇచ్చేయండి!” అన్నాడు శివరావు భార్య పోరు పడలేక.

“నా దగ్గరేం ఉందయ్యా ఇవ్వటానికి?” అన్నాడు పరంధామయ్య దిగులు పడిపోతూ.

“ఏబై వేలు ఎరియర్స్ వచ్చాయిగా?”

“అది మీలో ఎవరికీ సరిపోదు. పైగా నాకు అప్పులున్నాయి. అవి తీర్చకపోతే అప్పిచ్చినవాళ్ళు ఊరుకోరు!”

“మరి మాకు ఎగ్గొడతావా? మాకంటే నీకు బయటివాళ్ళే ఎక్కువయ్యారా?” అంది సరోజ.

“పదవయ్యా, శివరావు! ఈయనిలా ఏదీ తేల్చనివ్వకు. కూతుళ్ళు ఇంటిమీద పడి ఏడిస్తే గానీ ఈయనకు తెలిసిరాదు. ఇవాళనుండి నేను నా పెళ్ళాన్ని ఏలుకోవటంలేదు. నీకు దమ్ముంటే, నువ్వు మగాడివైతే లేచి నిలబడు, వెళ్దాం!” అన్నాడు బంగారాజు లేస్తూ.

“మా ఆయనా మగాడే. ఆయనకు దమ్ము లేకపోవటమేమిటి? నే నిక్కడే ఉంటా, మీరు వెళ్ళండి!” అంది సరోజ.

“మీరు పెనుక్కు చచ్చినా పైసా ఇవ్వను!” అన్నాడు పరంధామయ్య.

“మీ నాయనకు కొవ్వు పట్టింది. నన్ను చావమంటున్నాడు!” అన్నాడు బంగార్రాజు భార్య వీపుమీద ఓ చరపు చరిచి.

“అయ్యబాబో! కన్నవాడూ, కట్టుకున్నవాడూ ఇద్దరూ కల్పి నన్ను చంపేస్తున్నారు బాబోయ్!” అని పెద్దగా అరుస్తూ నేలమీద పడి బోరున విలపించసాగింది సరస్వతి.

“అదేం మాయరోగమే, సరస్వతీ! ఎవరో చచ్చినట్టు నట్టింట పడి ఏడుస్తున్నావు!” అంది శారదాంబ.

“ఎవరో ఎందుకూ, నీ కూతుళ్ళకే చచ్చే రోజు వచ్చింది!” అంటూ సరోజ కూడా బోరుమంది.

ఈ గోలంతా చూసి శారదాంబకు చిరాకు కలిగింది.

“ఆ వచ్చిందేదో వాళ్ళ మొహాన కొట్టండి, వెళ్తారు. ఉంటే తిందాం. లేకపోతే పస్తుందాం” అంది.

“రేపు నేను అప్పుల వాళ్ళకేం సమాధానం చెప్పాలే? వాళ్ళు నన్ను బతకనివ్వరు!” అన్నాడు పరంధామయ్య.

“వీళ్ళూ అప్పులవాళ్ళే, అందుకే కన్నాం. ఇల్లు అమ్మయినా అప్పులు తీర్చేద్దాం బయటి అప్పులు. ముందీ చీద్రాన్ని వదిలించేయ్యండి!” అంది శారదాంబ.

చేసేది లేక పరంధామయ్య చివరి అస్త్రం ప్రయోగించాడు.

“చూడండి, అల్లుళ్ళూ! నాకు ప్రభుత్వ వారు మంజూరు చేసింది ఏబై వేలు మాత్రమే. అంటే నాకివ్వాలైన బకాయిలో ఇరవై ఐదు శాతం మాత్రమే. మీరనుకున్నట్టు మీ బకాయిలు చెల్లించాలన్నా లక్షా, ఎనభై వేలు కావాలి. అంత డబ్బు నా దగ్గర లేదు. నన్నొదిలేయండి, బాబూ! మీకు, మీ అబ్బలకో దణ్ణం!” అన్నాడు.

“లక్షా ఎనభైవేలంటే మాకెంత రావాలీ!” అనడిగింది సరోజ.

“మీ ఆయనకు పెళ్ళప్పుడు పదిహేను వేలు కట్టుమిచ్చాడు కదా మావగారు. లక్షలో పదిహేనుపోతే మీకు రావాల్సింది ఎనభై ఐదు. నాకు ఐదు వేలు ఇచ్చాడు కనుక నాకు తొంభై ఐదు వేలు!” అన్నాడు బంగార్రాజు.

“మీ ఎక్కువేం, మా తక్కువేం? చెరిసగం పంచుకుందాం!” అంది సరోజ.

“అది అన్యాయమే, సరోజా! అంత స్వార్థం పనికిరాదు నీకు!” అంది సరస్వతి.

“మీరెందుకు కొట్టుకు ఛస్తారు? అంత డబ్బు నా దగ్గర లేదు!” అన్నాడు పరంధామయ్య.

“ఆ సంగతి మాకు తెలీదా, మామయ్యా! మిమ్మల్ని ఇబ్బంది పెట్టి మేం మాత్రం తావుతునేదేముంది? గవర్నమెంటు మీకు బకాయిలు ట్వంటీఫైవ్ పర్సెంట్ గ్రాంట్ చేసింది కదా! అలాగే మా అరియెర్స్లోనూ ఇరవై అయిదు శాతం ఇచ్చేసేయండి. మీకు మిగతా

బకాయి డబ్బు వచ్చినప్పుడు మా బకాయి చెల్లించవచ్చు. మేమేం గొంతుమీద కూర్చున్నామా, ఇస్తావా చస్తావా, అని!" అన్నాడు బంగార్రాజు.

"మహా న్యాయంగా చెప్పావు!" అన్నాడు శివరావు, భార్య కనుసన్నను గ్రహించి.

"ముందు వాళ్ళ డబ్బు వాళ్ళకిచ్చి పంపేయండి!" అందిశారదాంబ.

బంగార్రాజు లెక్కలు కట్టాడు. తనకు అరియెర్స్ క్రింద రావాల్సింది ఇరవై మూడు వేల ఏడు వందల యాభై అనీ, పొద్దున తనిచ్చిన మూడువేలతో సహా వెరసి ఇరవై ఆరువేల ఏడువందల యాభైకి చెక్కు పుచ్చుకున్నాడు. శివరావుకు ఇరవై ఒక్క వెయ్యి రెండు వందల ఏభైకు చెక్కు ఇచ్చాడు పరంధామయ్య.

"మాకన్యాయం చేశావు, నాన్నా!" అని గునుస్తూ చెక్కు పుచ్చుకుంది సరోజ.

"గుర్తుంచుకోండి, మామయ్యా! నా కింకా అరియెర్స్ కింది రావాల్సింది రు. 71,250, శివరావుకు రు. 63,750. మాకు రావాల్సిందానికంటే మాకు పైసా ఎక్కువ అక్కర్లేదు. సరే, ఆ విషయం మళ్ళీ మీకు బకాయిలు వచ్చినప్పుడు చూసుకుందాం. మీ రెక్కడికిపోతారు, మే మెక్కడికిపోతాం!" అన్నాడు బంగార్రాజు.

వచ్చిన ఏభై వేలల్లో భార్య గొలుసు తనఖాపెట్టి చిరుదేవుడికి ఇవ్వాలి అద్వాన్సు కోసం తెచ్చిన రెండు వేల రూపాయలు మాత్రం మిగిలాయి. అప్పుల వాళ్ళకు సమాధాన మెలా చెప్పాలో దిక్కు తోచలేదు పరంధామయ్యకు, చెక్కులు పుచ్చుకున్న అల్లుళ్ళు భార్యలతో సహా వెళ్ళిపోగానే గోడకు చేరగిలపడిపోయాడు. నిస్సత్తువగా.

శారదాంబ భర్త పక్కన కూర్చుంటూ అంది: "ఎందుకూ, అంతలా ఇదయిపోతారు? ఇల్లు అమ్మేసి బాకీలు తీర్చేయండి. ఇంక డబ్బేమన్నా మిగిలితే అది పుచ్చుకుని కాశీనో, రామేశ్వరమో వెళ్ళి అక్కడే ఉందాం. ఈ చివరి రోజుల్లో పుణ్యమైనా దక్కుతుంది. జీవిత మంతా యాతనగానే గడిచిపోయింది. మీరింక బకాయిలంటూ ఆ గవర్నమెంటు ఆఫీసు లకు తిరక్కండి. అది వచ్చినా మన అమ్మాయిలు మింగేస్తారు. మనకు మిగిలేది సున్నకు సున్న హళ్ళికి హళ్ళి. ఇన్నేళ్ళూ బతికాక జీవితం శూన్యమని నాకర్థమైంది. బంధనాల పీడా వదిలిందని సంతోషించక, మీరెందుకలా దిగులు పడతారు? లేచి స్నానం చెయ్యండి. భోజనం చేద్దాం!"

పరంధామయ్య భార్య సలహా పాటించాడు. 'అరియెర్స్' అంటూ మళ్ళీ గవర్న మెంటు ఆఫీసుల చుట్టూ తిరగలేదు. గుట్టు చప్పుడుకాకుండా ఇంటిని నాలుగు లక్షలకు అమ్మేశాడు. స్వార్జితమవటం వల్ల కూతుళ్ళ సంతకాలవసర పడలేదు. బాకీలు చెల్లించేసి, కూతుళ్ళకు చెప్పకుండా కాశీకి వెళ్ళిపోయారు, భగవధ్యానంతో బకాయి జీవితాన్ని గడపటానికి.

'ఆంధ్రప్రభ' సచిత్ర వారపత్రిక, 12 జూన్ 2000